

### சிரமப்படுதல் அனைத்தையும் முடித்து, சதா யோகி ஆகுங்கள்.

இன்று, குழந்தைகளின் இதயங்களை வென்ற தந்தை, குழந்தைகளின் இதயங்களில் உள்ள அன்பைப் பார்த்து மகிழ்ச்சி அடைகிறார். இதயங்களுக்கு சௌகரியம் அளிப்பவரான தந்தைக்கும், காதலர்களாக இருக்கும் குழந்தைகளுக்கும் இடையே இன்றைய சந்திப்பு நிகழ்கிறது. நீங்கள் பாபாவிற்கு முன்னால் தனிப்பட்ட முறையில் இருந்தாலென்ன அல்லது பௌதீகமாக வெகு தொலைவில் இருந்தாலென்ன, நீங்கள் இதயத்திற்கு நெருக்கமாக இருக்கிறீர்கள். வெகு தொலைவில் உள்ள குழந்தைகளும், தமது இதயபூர்வமான அன்பினால் இதயங்களுக்கு சௌகரியம் அளிப்பவரான தந்தைக்கு முன்னால் தனிப்பட்ட முறையில் அமர்ந்திருக்கிறார்கள். அதியன்பிற்கினிய குழந்தைகளின் இதயங்களில் சதா “பாபா” என்ற சங்கீதம் இசைத்துக் கொண்டிருக்கிறது. அது எல்லையற்ற சங்கீதம் ஆகும். எல்லைக்குட்பட்டது அல்ல. இப்போதும், இத்தகைய குழந்தைகள் தந்தையின் கண்களில் கலந்திருக்கிறார்கள். அவர்களின் நினைவிற்காக பாப்தாதா விசேடமானதொரு பதிலை அவர்களுக்கு வழங்குகிறார். குழந்தைகளான நீங்கள் அனைவரும் இதயங்களுக்கு சௌகரியம் அளிப்பவரான தந்தையின் இதய சிம்மாசனத்தில் அமர்ந்திருக்கிறீர்கள். ஆனால் நீங்கள் அனைவரும் வரிசைக்கிரமமானவர்கள். அனைவரும் மாலையின் மணிகளாக இருந்தாலும், முதல் எட்டிற்கும், 16000 இன் கடைசி மணிக்கும் இடையில் வேறுபாடு உள்ளது. அவர்கள் அனைவரும் மணிகள் என்றே அழைக்கப்படுகிறார்கள். ஆனால் மகத்தான வேறுபாடு காணப்படுகிறது. ஓர் இலக்கத்தைப் பெறுவதற்கான அடிப்படையாக விளங்கும் பிரதானமான சுலோகம் “புனிதமாக இருங்கள். யோகியாக இருங்கள்” என்பதே ஆகும். முதல் வகையான யோகிகள், யோகம் செய்வதற்கு முயற்சி செய்பவர்கள் ஆவார்கள். இரண்டாவது வகையினர், எப்போதும் யோகம் செய்யும் யோகிகள் ஆவார்கள். மூன்றாவது வகையினர், தமது தடைகளை நீக்கி தமது பாவங்களை அழிப்பதற்கு சதா முயற்சி செய்பவர்கள். தாம் செய்யும் முயற்சிக்கேற்ற பலனை அவர்கள் பெறுகிறார்கள். தமது கடந்த பிறவியிலும், பக்தி மார்க்கத்திலும் செய்த மேன்மையான செயல்களின் அடிப்படையில், எந்தவித முயற்சியும் இன்றி எல்லைக்குட்பட்ட இராச்சிய ஆஸ்தியைப் பெறுபவர்கள் இருக்கிறார்கள். அவர்கள் அனைத்தையும் தமது ஆஸ்தியின் உரிமையின் அடிப்படையில் பெறுகிறார்கள். இதனால், அவர்களுக்கு இயல்பாகவே அவர்களின் இராச்சிய போதை இருக்கிறது. தாம் இளவரசர்கள் அல்லது அரசர்கள் என்று நினைவு செய்வதற்கு அவர்கள் முயற்சி செய்ய வேண்டியதில்லை. அவர்களுக்கு அந்தப் பேற்றினதும், சொத்தினதும் இயல்பான விழிப்புணர்வு உள்ளது. தற்காலத்தில் அரசர்கள் கிடையாது. ஆனால் இது துவாபர யுகத்தின் ஆரம்பத்தில் உள்ள அரசர்களைக் குறிக்கிறது. அது பக்தி சதோகுணியாக இருந்த காலமாகும். இத்தகைய முதலாம் இலக்கக் குழந்தைகள் இயல்பான யோகி வாழ்க்கையைக் கொண்டிருக்கிறார்கள். அவர்களின் பேறுகளின் பொக்கிஷங்கள், அவர்களின் ஆஸ்தியின் அடிப்படையில் சதா நிரம்பி வழிகிறது. அவர்கள் சிரமப்படவோ அல்லது “இன்று எனக்கு சந்தோஷத்தைத் தாருங்கள்” அல்லது “இன்று எனக்கு அமைதியைத் தாருங்கள்” என்றோ கூற வேண்டியதில்லை. தமது எண்ணங்கள் என்ற பட்டனை அவர்கள் அழுத்தியதும், சுரங்கம் திறந்து கொள்கிறது. அவர்கள் சதா நிரம்பி வழிகிறார்கள். அதாவது, அவர்கள் யோகியுத்தாக இருக்கிறார்கள். அவர்கள் சதா யோகத்தில் இணைந்திருக்கிறார்கள்.

இரண்டாவது வகை யோகிகள், யோகம் செய்வதற்கு முயற்சி செய்பவர்கள் ஆவார்கள். அவர்கள் இன்றைய வர்த்தகர்களைப் போன்றவர்கள். சிலவேளைகளில், அவர்கள் அதிகளவில் சம்பாதிக்கிறார்கள். சிலவேளைகளில் சிறிதளவே சம்பாதிக்கிறார்கள். எவ்வாறாயினும், அவர்களிடம் பொக்கிஷங்கள் உள்ளன. அவர்களுக்குத் தமது சம்பாத்தியங்களின் போதையும் சந்தோஷமும் உள்ளன. ஆனால் அது நிரந்தரமானது அல்ல. சிலவேளைகளில், அவர்கள் சம்பூரணமாக இருக்கும் ஸ்திதியின் சொருபங்களாக இருக்கிறார்கள். ஏனைய வேளைகளில், “எனக்கு இன்னும் வேண்டும். எனக்கு இன்னமும் வேண்டும்” என்று நினைப்பதனால் முயற்சி செய்கிறார்கள். அவர்கள் சதா நிரம்பியவர்களாகவோ அல்லது சதா ஸ்திரமாகவோ இருப்பதில்லை. அவர்கள் சதா தங்களுடன் திருப்தியாக இருப்பதில்லை. அவர்களே யோகம் செய்வதற்கு முயற்சி செய்பவர்கள் ஆவார்கள். யோகம் செய்வதற்கு முயற்சி செய்பவர்களின் யோகம் துண்டிக்கப்படுகிறது. பின்னர் அவர்கள் அதை மீண்டும் இணைத்துக் கொள்ள வேண்டியிருக்கிறது.

மூன்றாவது வகையினர், இன்றைய தொழிலாளர்களைப் போன்றவர்கள். அவர்கள் வெறுமனே சம்பாதித்து, உண்கிறார்கள். தாங்கள் சம்பாதிப்பதற்கேற்ப, அவர்கள் சௌகரியமாக உண்ணுகிறார்கள். எவ்வாறாயினும், அவர்கள் எதனையும் சேமிப்பதில்லை. இதனாலேயே, அவர்கள் சதா சந்தோஷ நடனம் ஆடுவதில்லை. தாங்கள் செய்ய வேண்டிய முயற்சிகளால், அவர்கள் சிலவேளைகளில் மனவிரக்தி அடைகிறார்கள். சிலவேளைகளில் சந்தோஷப்படுகிறார்கள். இவர்களே மூன்று வகையான குழந்தைகள் ஆவார்கள்.

தந்தை கூறுகிறார்: நீங்கள் அனைவரும் சகல பேறுகளின் பொக்கிஷங்களின் ஆஸ்தியைப் பெறுகிறீர்கள். உங்கள் அனைவருக்கும் இந்த உரிமை இருக்கிறது. நீங்கள் இயல்பான யோகிகள் ஆவீர்கள். உங்களுக்கு இயல்பாகவே சுய இராச்சியத்திற்குரிய உரிமை உள்ளது. நீங்களே குழந்தைகளும், தந்தையின் பொக்கிஷங்களின் அதிபதிகளும் ஆவீர்கள். எனவே, நீங்கள் ஏன் அதிகளவு முயற்சி செய்கிறீர்கள்? மாஸ்டர் படைப்பாளிகளான நீங்கள் ஏன் தொழிலாளர்களைப் போன்று சிரமப்பட

வேண்டும்? அவர்களோ 200 சம்பாதித்து, அந்த 200 இல் வாழ்கிறார்கள். அல்லது, அவர்கள் 2000 சம்பாதித்து, அந்த 2000 இல் வாழ்கிறார்கள். அதேபோன்று, நீங்கள் இரண்டு மணிநேரம் யோகம் செய்து, அதன் இரண்டு மணிநேரப் பலனை அனுபவம் செய்கிறீர்கள். இன்று, நீங்கள் ஆறுமணிநேரம் யோகம் செய்தீர்கள் அல்லது இன்று நீங்கள் நான்கு மணிநேரம் யோகம் செய்தீர்கள். இது ஏன்? இராச்சிய வாரிசு ஒருவர் ஒருபோதும் தான் இரண்டு நாட்களுக்கு அல்லது நான்கு நாட்களுக்கு இராச்சியத்தை ஆளுவான் என்று கூறமாட்டார். அதேபோன்று, நீங்கள் சதா தந்தையின் குழந்தைகள் ஆவீர்கள். அதனால், எப்போதும் அவருடைய பொக்கிஷங்களின் அதிபதிகள் ஆவீர்கள். “பாபா” என்று கூறிப் பின்னர் நினைவிற்காகச் சிரமப்படுவது என்பது ஒன்றுக்கொன்று முரண்பட்டதாகும். எனவே, சதா இந்த சுலோகத்தை நினைவில் வைத்திருங்கள்: “நான் ஒரு மேன்மையான ஆத்மா. நான் குழந்தையாகவும், அதிபதியாகவும் இருக்கிறேன். சகல பொக்கிஷங்களுக்கும் உரிமை எனக்கு இருக்கிறது”. வெற்றி பெறுவதும், தோற்பதும், வெற்றி பெறுவதும் பின்னர் மீண்டும் தோற்பதுமான விளையாட்டுக்களை விளையாடாதீர்கள். “எனக்கு எது வேண்டுமோ, அதை நான் பெற்றுவிட்டேன்”. அவ்வாறாயின், நீங்கள் வென்றதை ஏன் இழந்து பின்னர் மீண்டும் அதை வெல்ல வேண்டும்? இல்லாவிடின், நீங்கள் பாடவேண்டிய பாடலை “நான் இன்னமும் பெற்றுக் கொண்டிருக்கிறேன்! நான் இன்னமும் பெற்றுக் கொண்டிருக்கிறேன்!” என்று மாற்றுங்கள். இவை, சகல உரிமைகளையும் கொண்டுள்ள ஒருவரின் வார்த்தைகள் அல்ல. நீங்கள் சதா நிரம்பியிருக்கும் தந்தையின் குழந்தைகள் ஆவீர்கள். நீங்கள் கடலின் குழந்தைகள். இப்போது நீங்கள் என்ன செய்யப் போகிறீர்கள்? சதா யோகிகள் ஆகுங்கள்! நான் யார்? “நான் தேவராகப் போகும் ஒரு பிராமணன்” என்பதா? அல்லது “நான் தேவராகப் போகும் ஷத்திரியன்” என்பதா? குழந்தைகள் செய்ய வேண்டிய முயற்சிகளைப் பார்க்கும்போது குழந்தைகளின் மீது பாப்தாதா கருணை கொள்கிறார். அரசரின் குழந்தைகள் தொழிலாளரின் வேலையைச் செய்வது சரியாகத் தோன்றுமா? நீங்கள் அனைவரும் அதிபதிகள் ஆகுங்கள்!

இன்று, பாபா குழுக்களைச் சந்திப்பதற்காக வந்திருக்கிறார். எனவே, ஏன் முரளி வழங்கப்பட்டது? இதிலும் ஓர் அர்த்தம் உள்ளது. இன்று, பல மகாவீர குழந்தைகள் பாபாவை இழுக்கிறார்கள். இன்று, அந்தக் குழந்தைகளைத் தனக்கு முன்னால் வைத்தவண்ணமே பாப்தாதா முரளியைக் கூறினார். இந்தத் தேசத்தையும், வெளிநாடுகளையும் சார்ந்த பல மகாவீர குழந்தைகள் பாபாவை அதிகளவில் நினைக்கிறார்கள். பாப்தாதாவும் குறிப்பாக இத்தகைய சேவையாளர்களையும் (சேவாதாரிகள்), கீழ்ப்படிவான (அக்யாகாரி), இயல்பான யோகிகளையும் நினைவு செய்கிறார்.

பாப்தாதா விசேடமான அன்பையும், நினைவுகளையும் தமது அதிகளவு அன்பினால் சாதகப் பறவைகளைப் போன்றிருக்கும், சதா முரளியைச் செவிமடுக்க விரும்பும், சேவையாளர்களாகவும், அன்பு நிறைந்தவர்களாகவும், அன்பிலே மூழ்கிப் போயிருக்கும் மதுவனவாசிகள் அனைவருக்கும், வெளிநாட்டவர்கள் அனைவருக்கும் வழங்குகிறார். பாபா விசேடமான அன்பையும், நினைவுகளையும் மதுவனவாசிகள் அனைவருக்கும், கீழே அமர்ந்திருந்தாலும், பாபாவின் கண்களின் முன்னால் இருப்பவர்களுக்கும், அதாவது, களைப்பற்ற, சேவையாளர் குழந்தைகளுக்கு வழங்குகிறார். அதேவேளை, பாபாவின் முன்னால் தனிப்பட்ட முறையில் அமர்ந்திருக்கும் அதிர்ஷ்ட நட்சத்திரங்களுக்கும், அவர் விசேடமான அன்பையும், நினைவையும், நமஸ்காரங்களையும் வழங்குகிறார்.

**வங்காளம், பீகார், நேபாளம் பிராந்தியங்களில் இருந்து வந்திருக்கும் சகோதர, சகோதரிகளுடன் தனிப்பட்ட சந்திப்பு.**

1. நீங்கள் முரளியைச் செவிமடுத்தீர்கள். இப்போது, அதைச் செவிமடுத்த பின்னர், நீங்கள் அதன் சொரூபம் ஆகவேண்டும். எதைப்பற்றியாவது அறிதல் ஒன்று. மற்றையது, அதன் சொரூபம் ஆகுதல். தாம் செவிமடுத்தவற்றைப் பற்றி அனைவரும் அறிந்து கொள்கிறார்கள். ஞானம் அற்ற ஆத்மாக்களாலும், தாம் செவிமடுத்தவற்றை நினைவு செய்ய முடிகிறது. ஆனால், ஞானத்தைக் கொண்டிருத்தல் என்றால், உங்களுக்குக் கூறப்பட்டவற்றை நடைமுறையில் இடுவதாகும். எனவே, நீங்கள் எதன் சொரூபம் ஆகப் போகிறீர்கள்? அதிபதியாகவும், குழந்தையாகவும் ஆகுவதெனில் உங்களுக்குக் கூறப்பட்டதன் சொரூபம் ஆகுவதாகும். முயற்சி செய்வதுடன், நீங்கள் அதன் வெகுமதியையும் அனுபவம் செய்ய வேண்டும். நீங்கள் உங்களை முயற்சியாளர்களாகக் கருதியவண்ணம், எதிர்காலத்தில் ஏதாவதொரு வேளையில் உங்களுடைய வெகுமதியைப் பெறுவீர்கள் என்று நினைக்காதீர்கள். சங்கமயுகத்தின் சிறப்பியல்பானது, நீங்கள் இப்போது முயற்சி செய்வதுடன், அந்த முயற்சிக்கான நடைமுறைப் பலனையும் இப்போதே அனுபவம் செய்வதாகும். இப்போதே நினைவின் சொரூபமாகி, இப்போதே பேற்றினை அனுபவம் செய்வதாகும். உங்களுக்கு எதிர்காலத்திற்கான உத்தரவாதம் உள்ளது. எவ்வாறாயினும், நிகழ்காலத்தின் பாக்கியம், எதிர்காலப் பாக்கியத்தை விட மகத்தானது. நீங்கள் உங்களுடைய நிகழ்கால ஆஸ்தியைப் பெற்றிருக்கிறீர்கள், அல்லவா? நீங்கள் அதைப் பெற்றிருக்கிறீர்களா அல்லது இனிமேல் அதை அடையப் போகிறீர்களா? நீங்கள் அதைப் பெற்றிருந்தால், நீங்கள் இன்னமும் அமிர்தவேளையில் முறைப்பாடு செய்வதில்லை, அல்லவா? ஒன்றில் நினைவு (யாத்) அல்லது முறைப்பாடுகள் (பரியாத்) இருக்க முடியும். எங்கு நினைவு இருக்கிறதோ, அங்கு முறைப்பாடுகள் இருக்க முடியாது. எங்கு முறைப்பாடு உள்ளதோ, அங்கு நினைவு இருக்க முடியாது. எனவே, உங்களுடைய முறைப்பாடுகள் அனைத்தும் இப்போது நின்றுவிட்டனவா?

உங்களுடைய கேள்விக்குறிகள் அனைத்தும் முடிந்துவிட்டனவா? முறைப்பாடுகளுடன் கேள்விக்குறிகள் இருக்கும். ஆனால் நினைவிலோ, முற்றுப்புள்ளி, புள்ளி மட்டுமே காணப்படும். ஒரு புள்ளியாகி, புள்ளியானவரை நினைவு செய்யுங்கள். தந்தை புள்ளியானவர் ஆவார். நீங்கள் அனைவரும் புள்ளிகள் ஆவீர்கள். எனவே, மாற்றத்திற்குரிய இடத்திற்கு வந்திருப்பதனால், நீங்கள் நிச்சயமாக ஏதாவது விசேடமான மாற்றத்தை ஏற்படுத்த வேண்டும். இப்போது, முறைப்பாடுகள் செய்வதை நிறுத்தி, இங்கிருந்து இயல்பான யோகிகளாகத் திரும்பிச் செல்லுங்கள். முறைப்பாடுகள் இருக்கும்போது, குழப்பமே நிலவும். சந்தோஷம் இருக்காது. எனவே, தந்தையிடமிருந்து உங்களுடைய சந்தோஷப் பொக்கிஷத்தைக் கோரிக் கொள்ளுங்கள். குழப்பத்தை அல்ல. உங்களுடைய பௌதீகமான தந்தையர்களிடம் இருந்து நீங்கள் குழப்பம் என்ற பொக்கிஷத்தைப் பெற்றீர்கள். அது இப்போது நின்றுவிட்டது. பௌதீகமான உறவுமுறைகள் அனைத்தும் முடிந்துவிட்டன. எனவே, உங்களுடைய முறைப்பாடுகளும் முடிந்துவிட்டன. நீங்கள் இப்போது அலௌகீகத் தந்தைக்குரியவர்கள். அத்துடன் அலௌகீக ஆஸ்தியைக் கொண்டிருப்பவர்கள். எனவே, இப்போது உங்களுடைய முறைப்பாடுகளின் பட்டியல் முடிந்துவிட்டதல்லவா? நீங்கள் அதைக் கிழித்தெறிந்து விட்டீர்கள், அல்லவா? அதை வெறுமனே அழித்திருந்தால், அது எழுதப்பட்டிருந்தது என்று சிலவேளைகளில் நீங்கள் கூறுவீர்கள். எனவே, அந்தப் பட்டியலைக் கிழித்தெறிவதன் மூலம் அவை அனைத்திற்கும் முற்றுப்புள்ளி வையுங்கள். உங்களுடைய நேரத்தைச் சேவைக்கு வழங்குங்கள். நீங்கள் தயாராகும் வரைக்கும், இராச்சியம் வருவது தாமதம் ஆகும். நீங்கள் சேவைக்காகப் புதியதொரு திட்டத்தைச் செய்துவிட்டீர்களா? நீங்கள் அனைவரும் மகாயக்ஞத்தில் (பெரிய யாகம்) சேவை செய்கிறீர்கள். பிராமணர்களின் ஒன்றுகூடலைக் கொண்டிருப்பதும், சேவையில் பிரசன்னமாக இருப்பதும் சிறியதொரு விடயமல்ல. பிரசன்னமாக இருப்பதுடன், நேரத்திற்கு எப்போதும் தயாராகவும் இருங்கள். உங்களுடைய சகித்துக் கொள்ளும் சக்தியைப் பேணும் இலக்கைக் கொண்டிருங்கள். இவை அனைத்தும் உங்களுடைய பதிவேடுகளிலும் சேமிக்கப்படும். இது உங்களுடைய இறுதிப் பெறுபேற்றுடன் தொடர்புடையது. தற்காலத்தில், ஒவ்வொரு மூன்று மாதங்களுக்கு அல்லது ஆறு மாதங்களுக்கு ஒரு தடவை பரீட்சைகள் நடத்துகிறார்கள். அவர்களின் மதிப்பெண்கள் அனைத்தும் கூட்டப்பட்டு, அவர்களின் இறுதிப் பெறுபேற்றில் சேர்க்கப்படுகிறது. நீங்களும் பிராமணர்களின் மேன்மையான பணிகள் அனைத்திலும் ஒத்துழைப்பதற்கான மதிப்பெண்களைப் பெறுகிறீர்கள். இந்த மதிப்பெண்கள் இறுதிப் பெறுபேற்றில் சேமிக்கப்படுகிறது. நீங்கள் அனைத்தையும் சகித்துக் கொள்கிறீர்கள். நீங்கள் உங்களுடைய சரீரங்களையும், மனங்களையும், செல்வத்தையும் உபயோகிக்கிறீர்கள். உபயோகித்தல் என்றால் பெறுதல் என்று அர்த்தமாகும். நீங்கள் பெறும் வழிகாட்டல்களுக்கேற்ப எதையாவது செய்வதெனில், அதுவும் மதிப்பெண்களைச் சேமிப்பதாகும். நீங்கள் மகாயக்ஞத்திற்கு மட்டும் வரவில்லை. ஆனால் இறுதிப் பெறுபேற்றுக்காக மதிப்பெண்களைச் சேர்த்துக் கொள்கிறீர்கள். எனவே, இது ஒரு சேவை, அப்படியல்லவா? இந்த ஒலியைப் பரப்புவதும், சேவைக்குரிய பாடமே ஆகும். பல வகையான சேவைகள் இருக்கின்றன. எனவே, ஒன்றுகூடலாக ஒலியைப் பரப்புவதும் ஒரு சேவையே ஆகும். நீங்கள் குடும்பத்தைச் சந்திப்பதில் மகிழ்ச்சி அடைகிறீர்கள், அல்லவா? நீங்கள் பல சகோதர, சகோதரிகளைக் கண்டீர்கள். வேறெந்த யுகத்திலும் வேறு எவருக்காவது இத்தகைய பெரியதொரு குடும்பம் இருக்கிறதா? இது ஒரு மாதிரி மட்டுமே ஆகும். இது முழுமையான குடும்பம் அல்ல. முழுக் குடும்பத்தையும் ஒன்றுதிரட்டுவதற்கு, நீங்கள் முழு டெல்கியையும் உங்களுடையது ஆக்கிக் கொள்ள வேண்டியிருக்கும். நீங்கள் அபுவில் ஒன்றுகூடுவதாக இருந்தால், அபுரோட் வரைக்கும் நிற்க வேண்டியிருக்கும். அனைவரும் தமது கட்டடங்களை உபயோகிப்பதற்கென்று உங்களிடம் வழங்குகின்ற காலம் ஒன்று வரும். அவர்கள் கல்கத்தாவில் விக்ரோரியா மைதானத்தைத் தயாரித்து உங்களிடம் கையளிப்பார்கள். ‘வாருங்கள்! நல்வரவுகள்!’ என அவர்கள் கூறுவார்கள். படிப்படியாக அந்தச் சத்தம் பரவும். நீங்கள் சளைத்தவர்கள் அல்ல என்று அந்த மக்கள் இப்போது நினைக்கிறார்கள். தந்தை பிரம்மா அவ்யக்த ஆகியபின்னர் ஏற்பட்ட இந்தப் பாரிய ஒன்றுகூடலைப் பார்த்ததும், அவர்கள் சரணடைந்து விட்டார்கள். ஏனைய இடங்களில், ஸ்தாபனங்களின் தலைவர் மறைந்ததும் அவை பிளவுபட்டு விடுகின்றன. எவ்வாறாயினும், இங்கு, இது அதிகரிக்கிறது. அவர்கள் இந்த அற்புதத்தைப் பார்க்கிறார்கள். நீங்கள் அனைவரும் உங்களுடைய தூய எண்ணங்களாலும், ஒத்துழைக்கும் சக்தியாலும், ஒன்றுகூடலின் சக்தியாலும் சேவை செய்திருக்கிறீர்கள். இப்போது, நீங்கள் எங்கும் இருந்து அழைப்பிதழ்களைப் பெறுவீர்கள். கவர்னரின் இல்லம் உங்களுடைய இல்லமாகும்.

2. நீங்கள் உங்களை சதா இதய சிம்மாசனத்தில் அமர்ந்திருப்பவர்களாகக் கருதுகிறீர்களா? கல்பம் முழுவதிலும், வேறெந்த யுகத்திலும் அன்றி, சங்கமயுகத்தில் மட்டுமே உங்களால் இந்த இதய சிம்மாசனத்தைப் பெற முடியும். யாரால் இதய சிம்மாசனத்தில் அமர்ந்திருக்க முடியும்? இதயங்களுக்கு சௌகரியம் அளிப்பவரான பாபாவிடம் சதா தமது இதயங்களைக் கொடுத்திருப்பவர்களால். வேறு எவருமன்றி ஒரேயொரு தந்தைக்குச் சொந்தமான ஸ்திதியை சதா கொண்டிருப்பவர்களின் இடம், இதய சிம்மாசனம் ஆகும். எனவே, நீங்கள் எங்கே வாழ்கிறீர்கள்? உங்களுடைய சிம்மாசனத்தைக் கைவிடும்போது, நீங்கள் தூக்கில் தொங்குகிறீர்கள். நீங்கள் பிறவி பிறவியாக மாயையின் தூக்கில் அகப்பட்டுக் கொள்கிறீர்கள். ஒன்றில் தந்தையின் இதய

சிம்மாசனம் அல்லது மாயையின் தூக்காக ஆகுகிறது. எனவே, நீங்கள் எங்கு இருக்கப் போகிறீர்கள்? வேறு எவரையும் அன்றி ஒரேயொரு தந்தையை மட்டுமே நினைவு செய்யுங்கள். உங்களுடைய சொந்த சரீரத்தையேனும் நினைவு செய்யாதீர்கள். நீங்கள் உங்களுடைய சொந்தச் சரீரத்தை நினைவு செய்தால், அதன்பின்னர் உங்களுடைய சரீர உறவுகளையும், சொத்துக்களையும், முழு உலகையும் ஒன்றன்பின் ஒன்றாக நினைவு செய்வீர்கள். உங்களுடைய எண்ணங்களிலேனும், சூட்சுமமான இழை காணப்படுமாயின், அது உங்களைத் தன்னை நோக்கி ஈர்க்கும். இதனால், சூட்சுமமான முறையிலும் உங்களுடைய எண்ணங்களிலோ, வார்த்தைகளிலோ அல்லது செயல்களிலோ எந்தவொரு இழைகளையும் இணைத்துக் கொள்ளாதீர்கள். சதா சுதந்திரமாக இருங்கள். உங்களால் மற்றவர்களையும் விடுவிக்க முடியும். தற்காலத்தில், மாயையின் வலைக்குள் அகப்பட்டிருப்பதனால் முழு உலகமும் துயரத்துடன் அழுகிறது. இந்த வலையில் இருந்து அனைவரையும் விடுவிப்பதற்கு, நீங்கள் முதலில் உங்களை விடுவித்துக் கொள்ள வேண்டும். சூட்சுமமான முறையிலும் உங்களுடைய எண்ணங்களில் எந்தவிதமான பந்தனங்களும் இருக்கக்கூடாது. நீங்கள் எந்தளவிற்கு பந்தனங்களில் இருந்து விடுபட்டிருக்கிறீர்களோ, அந்தளவிற்கு உங்களுடைய மேன்மையான ஸ்திதியில் உங்களால் ஸ்திரமாக இருக்க முடியும். உங்களுக்கு இன்னமும் ஏதாவது பந்தனங்கள் இருக்குமாயின், நீங்கள் மேலே இருக்க விரும்பினாலும், அவை உங்களைக் கீழே இழுத்துவிடும்.

3. நீங்கள் அனைவரும் உங்களை இந்த உலகிலுள்ள விசேடமாகத் தேர்ந்தெடுக்கப்பட்ட, மேன்மையான ஆத்மாக்களாகக் கருதுகிறீர்களா? தந்தையே உங்களைத் தனக்குரியவர் ஆக்கியிருக்கிறார் என்று நீங்கள் உணர்கிறீர்களா? முழு உலகிலுள்ள ஆத்மாக்களிலும், தந்தை கையளவினரான ஆத்மாக்களைத் தேர்ந்தெடுத்திருக்கிறார். அவர்களிலும், நீங்கள் வெகு சில மேன்மையான ஆத்மாக்கள் ஆவீர்கள். இந்த எண்ணம் தோன்றியதும் நீங்கள் எதை உணர்கிறீர்கள்? நீங்கள் அதீந்திரிய சுகத்தை அனுபவம் செய்வீர்கள். நீங்கள் இதை அனுபவம் செய்கிறீர்களா? நீங்கள் அதீந்திரிய சுகத்தை அனுபவம் செய்கிறீர்களா அல்லது அதைப் பற்றி கேட்டிருப்பது மட்டுமா? நீங்கள் இதை நடைமுறை வடிவில் அனுபவம் செய்திருக்கிறீர்களா, அல்லது நீங்கள் அதைப் பற்றித் தெரிந்து கொண்டிருப்பது மட்டுமா? ஞானம் என்றால் புரிந்துணர்வாகும்! புரிந்துணர்வு என்றால் அதை அனுபவம்செய்வதாகும். செவிமடுத்து அதை விவரிப்பது என்பது அனுபவம் செய்வதில் இருந்து வேறுபட்டதாகும். இந்த மேன்மையான ஞானம் அனுபவம் செய்வதற்கானதாகும். நீங்கள் துவாபர யுகத்தில் இருந்து பல்வேறு வகையான ஞானத்தைச் செவிமடுத்தும், விவரித்தும் வந்திருக்கிறீர்கள். அரைக்கல்பமாக நீங்கள் செய்து வந்ததை இப்போதும் செய்வதெனில், அது என்ன பெரிய விடயம்? இது ஒரு புதிய வாழ்க்கை, புதிய யுகம், புதிய உலகிற்கான புதிய ஞானம். நீங்கள் அதை நடைமுறையில் அனுபவம் செய்யும்போது மட்டுமே அது புதியதாக இருக்கும். 'ஆத்மா', 'பரமாத்மா', 'சக்கரம்', ஞானத்தின் ஏனைய வார்த்தைகள் ஒவ்வொன்றையும் அனுபவம் செய்யுங்கள். ஆத்மா என்பதனைப் புரிந்து கொள்ளுதலும், அனுபவம் செய்தலும் இருக்க வேண்டும். பரமாத்மாவை அனுபவம் செய்யுங்கள். இதுவே புதுமை எனப்படுகிறது. நீங்கள் இதை ஒரு புதிய நாளாக, புதிய இரவாக, புதிய குடும்பமாக, அனைத்தும் புதியதாக அனுபவம் செய்கிறீர்களா? நீங்கள் இப்போது உங்களுடைய பக்தியின் பலனான ஞானத்தைப் பெற்றுக் கொண்டிருக்கிறீர்கள். எனவே, இந்த ஞானத்தில் அனுபவம் வாய்ந்தவர் ஆகுங்கள்! இதைப் பயிற்சி செய்யுங்கள்!

4. நீங்கள் அனைவரும் வெற்றி இரத்தினங்கள், அல்லவா? வெற்றிக் கொடி வலிமையானதல்லவா? வெற்றி உங்களுடைய பிறப்புரிமை ஆகும். இது உச்சாடனம் செய்வதற்கானதொரு மந்திரம் இல்லை. ஆனால் உங்களுடைய நடைமுறை வாழ்க்கைக்கான சலோகம் ஆகும். நீங்கள் இந்த ஒரு கல்பத்தில் மட்டும் வெற்றியாளராக ஆகுவதில்லை. நீங்கள் ஒவ்வொரு கல்பத்திலும் வெற்றியாளர்கள் ஆகுகிறீர்கள். நீங்கள் எண்ணற்ற தடவைகள் வெற்றியாளர்களாக ஆகியிருக்கிறீர்கள். இத்தகைய வெற்றி இரத்தினங்கள் சதா மலர்ச்சியாக இருக்கிறார்கள். தோல்வி அடைபவர்கள் துன்ப அலைகளை அனுபவம் செய்கிறார்கள். சதா வெற்றியாளர்களாக இருப்பவர்கள், சதா சந்தோஷமாக இருப்பார்கள். எந்தவொரு சூழ்நிலையிலும் உங்களுக்குத் துன்ப அலைகள் ஏற்பட முடியாது. நீங்கள் துன்ப உலகில் இருந்து அப்பால் நகர்ந்திருக்கிறீர்கள். இரவு முடிவிற்கு வந்துவிட்டது. நீங்கள் இப்போது விடியலுக்குள் வந்துவிட்டீர்கள். எனவே, எவ்வாறு துன்ப அலைகள் ஏற்பட முடியும்? வெற்றிக் கொடி சதா உயரே பறக்கட்டும். அது கீழே இறங்கக்கூடாது.

**பிரியாவிடை அளிக்கும் வேளையில்: தாதிகளுடன்.**

பாப்தாதாவும் அன்பிலே கட்டுண்டு இருக்கிறார். அவர் விரும்பினாலும் இதில் இருந்து அவரால் விடுபட முடியாது. இதனாலேயே, பக்தி மார்க்கத்தில் பந்தனத்திற்குரியதொரு சித்திரம் காண்பிக்கப்படுகிறது. நடைமுறையிலும், பாபா அவ்யக்தாக இருந்தாலும், அவர் அன்பு பந்தனத்தில் கட்டுப்பட்டு இருக்கிறார். அவர் பௌதீக ரூபத்தில் இருந்து விடுபட்டுள்ளார். எனினும், இந்த பந்தத்தில் இருந்து அவரால் விலக முடியாது. இதனாலேயே, நீங்கள் அன்பிலே கட்டுண்டு இருக்கிறீர்கள். தந்தையும் கட்டுப்பட்டு இருக்கிறார். (வெளிநாட்டவர்களுக்கு சமிக்ஞை செய்கிறார்): அவர்களும் தபஸ்யா செய்கிறார்கள். இப்போது பகலா

அல்லது இரவா? இதனாலேயே, அவர்களின் மீது மாய மந்திரம் பிரயோகிக்கப்பட்டிருக்கிறது என்று கூறப்படுகிறது.

**ஆசீர்வாதம்:** நீங்கள் உங்களுடைய ஒவ்வோர் எண்ணத்தையும், செயலையும் மேன்மையானதாகவும், தகுதிவாய்ந்ததாகவும் ஆக்கும் விவேகமான ஞான சொரூபம் ஆகுவீர்களாக.

விவேகியாகவும், ஞான சொரூபங்களாகவும் இருந்து எந்தவோர் எண்ணத்தையும் உருவாக்குபவர்களும், எந்தவொரு செயலைச் செய்பவர்களும், வெற்றி சொரூபங்கள் ஆகுகிறார்கள். பக்தி மார்க்கத்தில், இதன் ஞாபகார்த்தமாக, எந்தவொரு செயலை ஆரம்பிப்பதற்கு முன்னரும், அவர்கள் சுவஸ்திகா வரைவார்கள். அல்லது கணேஷைத் துதிப்பார்கள். சுவஸ்திகா உங்களுடைய ஆதி ஸ்திதியில் ஸ்திரமாக இருப்பதன் சின்னமாகும். கணேஷ் ஞானம் நிறைந்தவராக இருக்கும் ஸ்திதியின் சின்னமாகும். ஞானம் நிறைந்தவராக இருந்தவண்ணம் குழந்தைகளான நீங்கள் ஒவ்வோர் எண்ணத்தையும் உருவாக்கி, ஒவ்வொரு செயலையும் செய்யும்போது, நீங்கள் இலகுவாக வெற்றியை அனுபவம் செய்வீர்கள்.

**சுலோகம்:** பிராமண வாழ்க்கையின் சிறப்பியல்பானது சந்தோஷம் ஆகும். எனவே, தொடர்ந்து சந்தோஷத்தைத் தானம் செய்யுங்கள்.

\*\*\*ஓம் சாந்தி\*\*\*